

IL-MALTI

QARI

LI TCHROG

IL-GHAQDA TAL-KITTIEBA TAL-MALTI

KULL TLIET XHUF

IL-KITTIEBA TA' DAN IL-GHADD

L-EDITOR—Iż-Zjara tar-Regina fil-Gżejjer ta' Malta	faċċ.	33
A. CREMONA—Ix-Xebh ta' Għanja Maltija ma' Ballata Qadima Ingliża	..	35
VAL. V. BARBARA, O.P.— <i>Bidla!</i>		49
GEORGE ZAMMIT, B.A., LL.D.— <i>Is-Sardinella</i>	..	48
ARIEL FIORINI— <i>Għasfur</i>	..	50
VINCENT CARUANA— <i>Il-Qawsalla ta' l-Imħabba</i>	..	50
PAWLU AQUILINA— <i>Lil Omm in-Niket</i>	..	51
JOHN SCIBERRAS— <i>X' Jiswew?</i> <i>Epigrammi</i>	..	53
ALBERT M. CASSOLA—L-Umrja l-Qalb tħabbat ta' l-Italja	..	54
Ġ. CASSAR PULLICINO—Dwardu Cachia : Żieda u Tiswija	..	57
ALBERT M. CASSOLA—Malapropismi fil-Malti	..	59
A. CREMONA—Dizzjunarji Maltin	..	60
Reċensjonijiet	..	62

DIRETTUR: Dr. Guzè Galea, M.B.E., M.D., D.P.H.,
29, Sur Santa Barbara, Valletta.

ASSISTENT DIRETTUR: Ant. Cremona,
53, Triq Wara Santa Ubaldesca, Paola.

AMMINISTRATUR: Victor Apap,
22, Triq It-Torri, Tas-Sliema.

IL-MALTI

QARÍ LI TOHROG IL-GHAQDA }
TAL-KITTIEBA TAL-MALTI }

GUNJU
1954.

Iż-Zjara tar-Regina fil-Gzejjer ta' Malta

FOST l-artijiet tad-dinja li jinsabu taht il-Kuruna Ingliża l-ebda waħda ma kellha x-xorti li tkun marbuta b'rabtiet hekk gheżiež ma' qalb ir-Regina dugs kemm iċ-ċekjkna gżira tagħna minn mindu Hija, bhala Prinċipessa, werrieta tal-Kuruna Ingliża, kienet għadha kif ingħaqdet bi żwieg ma' Filippu Mountbatten, il-Baruni ta' Greenwich u Konti ta' Merioneth u Duka ta' Edinburgu. Minn dik il-għaqda ta' żwieg, tista' tghid, qalb il-Prinċipessa bdiet ukoll tingħaqad ma' l-art ċekjkna tal-Gżira tagħna fejn, fil-fjur ta' żmienha u fl-isbah holm ta' ħajja ta' mħabba u hena, hasset ġibda kbira għall-port ta' Malta fejn żewġha, bhala Fizzjal fil-Flotta tal-Mediterran inżerta hawnhekk kemm-il darba u, fejn bhala martu giet tghix miegħu u tghadli l-ġimgħat u x-xhur u fejn sabet ruħha milqugħa u dejjem imdawra mill-imħabba u qima 'al-Maltin—b'dik l-imħabba u qima ta' nies dhulin li jafu jilqgħu lil kull barrani, b'dik il-ħlewwa li qajla ssibha f'sudditi ta' nazzjonijiet oħra—ħaġa li għaliha l-Maltin baqgħu msemmin minn żmien il-qedem.

Din il-gżira mzejna bl-isbah sema, bil-ġmiel tan-natura dejjem tidhak kienet għaliha waħda mill-iktar rokna kennija ta' hena, sliem u mistrieħ li taqbel mhux ftit mal-għaxxa ta' qalbhha, Hija li tant thobb il-kwiet tan-Natura. Meta laħqet Regina, Hija ma setgħetx ma ġjibx quddiem għajnejha l-qima u l-ferħ tal-Maltin, li wiċċhom, tista' għid, kienet dratu bhalma kienet drat dak tal-ħbieb u n-nies tagħha ta' Pajjiżha, meta semgħet bil-festi kbar li Malta kienet għamlet fl-Inkoronazzjoni tagħha bhala Regina. Ghalkemm fl-okkażjoni taż-żwieg tagħha, kemm ukoll f'okkażjonijiet oħra l-Maltin kienu wrewha qalbhom bir-rigali sbieħ li offrewlha, għalkemm Hija dejjem uriet kemm laqgħet bi pjaċir dawn ix-xhidiet materjali ta' lealtà u qima Lejha, nistgħu ngħidu, iżda, li l-isbah rigali li għożżiet mhux ftit kienu l-laqgħat kbar li l-Maltin u l-Għawdrin għamlulha, sew fl-erba' żajjjar

li kienet għamlet f'dawn il-Gżejjer bhala Principessa mill-1949 sal-1951, kemm ukoll dan l-aħħar bhala Regina ġimagħtejn gabel ma reġgħet lejn Darha wara l-vjaġġ kbir ta' sitt xhur u żjajjar fl-artijiet kollha ta' l-Imperu Inġliż.

Bħalma kien intqal f'artiklu f'"Il-Malti" ta' Ġunju tas-sena li għaddiet fl-okkażjoni ta' l-Inkronazzjoni Tagħha: "Malta, għalkemm hija l-iċken fost l-artijiet l-oħra, hija waħda mill-egħżież gawhriet fil-Kuruna fuq ras ir-Regina Tagħna Elizabetta", u dina r-Regina tafu biżżejjed għar ratu b'għajnejha stess kemm saret Malta għall-Imperu Inġliż fil-mitt sena u nofs u fuqhom li ilha taħt il-ħarsien tal-Bandiera Inġliża, l-iktar f'din il-Gwerra l-Kbira ta' l-aħħar (biew ma ngħidx ta' qabel ukoll), tant li għas-sakrifiċi li għamlet u għal-lbatijiet li batiet sthoqqot minn għand Missierha d-dekorazzjoni tal-George Cross u minn għand il-President Roosevelt ta' l-Istati Uniti ta' l-Amerika l-isbaħ tifhir bil-miktub li setgħet tagħla'. Dan hija ratu kemm-il darba fis-sinjali li ħalliet fuq sieder Malta din l-aħħar Gwerra—fil-ħsarat u qirda ta' djarha u ta' wliedha u ta' dawk in-nies l-oħra ta' l-Imperu Inġliż li ħallew ħajjithom taħt in-nirien tal-għadu taħt is-sema tal-Gżejjer ta' Malta. U dan hu l-isbaħ Monument li bih setgħet titgħarraq ir-Regina Elizabetta fiż-żjajjar Tagħha, sew bhala Principessa kemm bhala Sultana tagħna. Iż-żewġ Monumenti taż-Żewġ Gwerrer il-Kbar li aħna kellna x-xorti narawha tikref, li fihom Malta kellha sehem—f'ta' l-aħħar l-aqwa wieħed — jibqgħu xhieda fl-Istorja ta' Malta, tal-Lealtà u tas-Servizz ta' Qlubija tal-Qalb Maltija għad-Difiża tal-Libertà taħt l-Imperu Inġliż li miegħu Malta hija marbuta b'rabtiet l-aktar qawwiya u li f'din ir-rabta l-figura tar-Regina Elizabetta quddiem dawn il-Monumenti f'Malta tibqa' għalina l-egħżież simblu li ma jintesa gatt. Hekk ukoll jibqgħu fil-qalb tal-Maltin u Għawdexin il-figura sabiha u għażiża Tagħha fiż-żjajjar li għoġobha tgħamlilna —żjajjar li jitqgħu fil-Ktieb tal-Memorji Tagħha u tal-Gżira l-isbaħ u l-egħżież paġni.

A. Curran

IX-Xebh ta' Għanja Maltija ta' Gan Anton Vassallo ma' Ballata Qadima Ingliza

Ta' A. CREMONA

GAN ANTON VASSALLO huwa wiehed mill-ewwel poeti lirici li minn xi mitt sena 'l hawn bdew izejnu l-paġni tal-letteratura Maltija. Sa minn meta Vassallo kien twebbel biex iqabbel xi vrejjes bil-Malti, jigifieri minn madwar l-1850, ftit kienu għadhom deheru poezji lirici miktubin b'sengħa tajba għal dak li hu hsieb u metrika, għalkemm 'il hawn u 'l hinn il-għażla tal-kliem fil-poeziji tiegħu mhix mill-ahjar, jigifieri mhix soda u safja biżżejjed. Fost il-vrejjes lirici l-ewwel ma deheru mill-pinna tiegħu kienu l-gabra ta' poeziji miġburin fi ktieb wiehed għall-Iskejjel tal-Gvern (*Poesie Maltesi ad uso delle Scuole Primarie, 1852*) flimkien ma' oħrajn tal-Qassis Dr. Ludovik Mifsud Tommasi; wara mbagħad deheru l-gabriet l-oħra ta' poeziji taħt l-isem ta' Hrejjef—(*Saggio di Favole Morali in verso scritte in lingua maltese 1861*) f'zewġ taqsimiet, fejn fl-ewwel taqsima hemm ukoll il-gabra ta' poeziji ta' A. Preca; u fl-aħħar it-tieni gabra ta' Hrejjef u Ċajt (1863).

Il-kejl tal-versi ta' Vassallo hu ottonarju, li hu l-iktar mexxej fil-għanja Maltija u fl-espressjoni hajja ta' kliem ċajtier. Fil-poezija tiegħu, għalkemm fil-konstruzzjoni mhux dejjem imfassla fuq il-qisien grammatikali tal-lsien Malti, jidwi dak it-ton u ritmu ta' versi ta' l-istess qatgħa li naqraw fil-letteratura ta' ilsna oħra, fosthom l-iktar Taljana, li minnha l-poezija Maltija haċet u baqgħet tiegħu mhux ftit.

Barra minn dawn il-poeziji ta' xeħta ċajtiera, ta' Gan Anton Vassallo għandna wkoll xi poezija narrativa, li għandha minn dik ta' Dwardu Cachia f'*Ketrin ta' l-Imdina*, iżda flok b'metru varjat ta' versi tas-sitta u tat-tmienja skond ix-xeħta ferreħija jew kiebja tal-kwadri tal-ġrajja, hija ta' metru ieħor, jigifieri b'versi tal-ħdax u b'metru tal-poezija epika fuq dik tal-poeti klassici Taljani bħalma naraw fil-poezija tiegħu "Il-Gifen Tork". Ta' l-istess xeħta, għalkemm b'metru ta' versi itwal u iżjed tqal f'mixjinthom huma l-poeziji narrativi Inglizi bħal *Paul Revere's Midnight Drive* ta' H. Wadsworth Longfellow.

Izda waħda mill-għanġiet mis-sensiela ta' F'rejġef li ħarġu fl-1861 u li taqbel fix-xebh ma' oħra Inġliża li hi mqassma wkoll fi kwartini b'metru ta' versi itwal, hija dik imsemmija "Ir-Re u Fra Caspru". Il-poeżija Inġliża hija ballata qadima (1) bl-isem ta' "King John and the Abbott of Canterbury", u waħda minn dawk il-ballati "tradizzjonali" u li huma hekk qodma li hadd ma jaf min hu l-awtur tagħhom. Din il-ballata titkellem fuq il-qilla u setgħa ta' wieheċ mill-ehrex Slaten ta' i-Ingilterra li kien "il-prinċep hekk magħruf bl-isem ta' King John". Fuqu timgħad il-ħrafa li kien baġħat għas-Superjur (2) ta' l-Abbazija ta' Canterbury billi dan kellu l-fama li kien qed iżomm għadd kbir ta' suldati armati u kien imdawwar b'nies oħra li jaqduħ lebsin il-livrija tal-bellus. B'hekk deherlu li dan kellu l-hsieb iwaqqgħu mit-tron. Għalhekk biex jehles minnu għamillu tliet mistoqsijiet u heddu li jaqtagħlu rasu jekk hu ma jwegibx sewwa għalihom.

Il-ħrafa li fuqha hija mibnija l-Għanja Matija tixbah ħafna lil dik tal-ballata Inġliża fil-qofol ta' l-argument, iżda mhux fil-ftietaq kollha. L-ewwelnett ir-Re fil-għanja Inġliża huwa persuna nagġ storiku, fil-waqt li fil-Maltija mhux. F'waħda huwa l-Pirjol jew Superjur ta' l-Abbazija ta' Canterbury, ta' żmien ir-Re

(1) Ħafna minn dawn il-ballati, bħal din, huma hekk qodma li hadd ma jaf min holoqhom. Dawn kienu jgħannuhom l-għannejja tat-triqat lill-poplu u baqgħu f'haq il-poplu minn generazzjoni għall-oħra. Fl-Ingilterra l-iktar għana narrativ u popolari bħal din il-ballata kien nibet fis-seklu hmistax. (Ara "Popular Entertainments through the Ages" by Samuel McKechnie, Chap. vi, p. 28).

(2) Il-kelma "abbot" fil-ballata Inġliża għandha t-tifsira ta' Superjur ta' Kunvent. Hawnhekk il-kelma "abbot" hi titlu ta' kap ta' monasteru jew kunvent, jiġifieri ta' l-Abbazija ta' Canterbury. Fl-Ordinijiet li twaqqfu wara s-seklu għaxra jew idax it-titlu ta' Abbati nsibuh li tbidel f'dak ta' Prijur, Gwardjan, Rettur jew Superjur. Fil-grad, l-Abbati iġi wara dak ta' l-Isqof. Fl-Ingilterra kien hemm żewġ Superjuri ta' l-Abbazija u żewġ Prijuri (li kienu jilbsu i-mitra u bil-baklu) li soltu kellhom sigġu fil-Kamra l-Għolja tal-Parlament. Dawn is-Superjuri ma kinux taħt il-gurisdizzjon ta' l-Isqof. Gie żmien li kien hemm xi għilt bejn dawn is-Superjuri u l-Knisja mħabba illi dawn is-Superjuri ma ridux jibqgħu taħt is-setgħa tad-dijoċesani tagħhom. Xi whud minnhom saru indipendenti u kellhom setgħa kbira u ġid kbir. Izda qabel il-firda tar-Reliġjon tal-Knisja fl-Ingilterra mill-Knisja Kattolika ta' Ruma s-setgħa ta' dawn is-Superjuri kienet kbira bil-bosta. (Ara "Hutchinson's Encyclopaedia").

Giovanni, fil-waqt li fl-oħra hu wiehed fost il-patrijiet ta' kunvent, li kien imsemmi għall għerf tiegħu.

Il-mistoqsijiet huma tlieta fiż-żewġ għanjiet, iżda ma jaqblux flief *f'waħda*, u din fil-mistoqsija ta' l-aħħar waħda fiż-żewġ għanjiet.

Milli jidher, u kif diġà semmejna, il-għanja Inqliża hija għanja tradizzjonali bla isem min holoqha, infassla fuq fond meridjonali ta' għelug iż-Żminijiet tan-Nofs u iktarx meħuda minn fuq għanja oħra Sqallija jew Taljana jew ta' l-sien iehor ta' fergħa romanza. Il-għanja Inqliża hija waħda mill-eqdem ballati li jidhru fil-kotba tal-letteratura Inqliża, għal habta ta' żmien Chaucer (1340-1400) jew xi ftit wara, u għalhekk wisq eqdem mill-għanja Maltija.

Inqabblu għalhekk il-versi taż-żewġ għanjiet. Il-għanja Inqliża tiftaħ b'din l-istrofa :—

*“An ancient story I'll tell you anon
Of a notable prince that was called King John;
And he ruled England with maine and with might,
For he did great wrong, and maintein'd little right”* (3).

F'din l-ewwel strofa u f'xi oħrajn ta' warajha, hemm xi hjiel fil-karattru tar-Re li jaqbel ma' dak li hemm pingut fl-ewwel waħda tal-għanja Maltija li tgħid :—

*“Chien emm re, żmeniet ilu.
Uisq nervus u kalb każina;
G'ratlu waħda li tissemma,
U di'l waħda chienet dina”* (4).

Ir-raġuni li għaliha fil-għanja Inqliża r-Re ried jehles mis-Superjur ta' l-Abbazija ma taqbilx mar-raġuni li għaliha, fil-għanja Maltija r-Re ried iwarrab il-patrijiet tal-kunvent mill-inħawi tal-palazz tiegħu. It-tieni strofa u ta' warajha, fil-ballata Inqliża, iġħidu :—

(3) Il-versi ta' din il-ballata Inqliża huma miktubin skond l-ortografija ta' dak is-seklu meta nkitbet l-ewwel darba—meħuda mill-“Book of Narrative Verse” compiled by V. H. Collins, Oxford University (1947).

(4) Il-versi ta' din il-għanja Maltija hallejniethom bl-ortografija ta' meta nkitbet minn Gan Anton Vassallo skond l-edizzjoni ta' l-1861 insem-mija qabel.

*“And I’ll tell you a story, a story so merreye,
Concerning the Abbott of Canterburye;
How, for his house-keeping and high renowne,
They rode poste for him to fair London towne.*

*An hundred men, the King did heare say,
The Abbot kept in his house every day;
And fifty golde chaynes, without any doubt,
In velvet coates waited the Abbot about.*

*‘How now, Father Abbot, I heare it of thee
Thou keepest a farr better house than mee,
And for thy house-kepieng and high renowne,
I feare thou work’st treason against my crown’.*”—

Mela fil-għanja Ingliża r-Re Giovanni ried jehles mis-Superjur ta’ l-Abbazija ta’ Canterbury għaliex dan, kif kienu qalulu, kellu daru aħjar minn tiegħu, għal dik li hi żina u kotra ta’ nies bl-armi, u r-Re kien fuq ix-xwiek biex ikun jaf minn fomm is-Superjur l-intenzjonijiet tiegħu u ried, hekk jew hekk, jehles minnu għax baża’ li qed jaħdem minn taht biex iwaqqgħu nis-setgħa tiegħu.

Fil-għanja Maltija nsibu illi r-raġunijiet li għalihom ir-Re ried jehles mill-patrijiet mhumiex l-istess. It-tieni strofa u ta’ warajha fil-għanja Maltija jgħidu :—

*“M’ux bghid uisk mil palazz tiegħu
Chien jinsab current tar-rħieb,
Jeu għax hu lil dun kien jobghod,
Jeu ma chienx jaħsibhom kbieb;*

*Jeu il kniepel tawh fastidju
Meta drabi chien marid:
Basta, il causa chienet x’chienet,
Riedhom chiecu minn hemm bghid”.*

Ir-Re Giovanni huwa persunaġġ storiku u kulhadd jaf b’lie-ma qilla u hruxija kien jaħkem l-Ingilterra, kif jixhdu wkoll il-versi ta’ l-ewwel strofa fil-ballata Ingliża, li jgħidu: *And he ruled England with maine and with might — For he did great wrong and maintein’d little right.* Is-Superjur ta’ l-Abbazija ta’ Canterbury huwa wkoll persunaġġ storiku għal dik li hi karika reliġjuża ta’ l-Abbazija ta’ Canterbury. Dan, skond il-ħrafa In-

gliża, barra minn korp ta' mitt suldat li kien iżomm kuljum f'daru kellu wkoll madwaru persunal ta' hamsin ruħ, bil-ktajjen tad-deheb, miksijin bil-livrija tal-bellus, u, għalhekk baghat jistaqsi għalih u jfittxu: "*They rode poste for him to fair London towne*".

Qabel ma nholqu l-kalessi, kull vjaġġ ta' heffa bejn Londra u l-postijiet tat-trufijiet kien isir biż-żwiemel li kienu jitbiddu ma' tul it-triq fid-diversi tvieren tal-kampanja, u l-kurrieri li kienu jirkbu ż-żwiemel kienu jissejhu "Post-boys", nies li jagħmluha ta' qaddejja b'messaġġi u hwejjeg ta' bżonnijiet. Għalhekk, ir-Re kien baghat lil dawn il-"Post-boys" sabiex inorru jsibu lis-Superjur ta' l-Abbazija ta' Canterbury u bil-amar tiegħu jgibuh Londra quddiemu.

Fil-ghanja Maltja, ir-Re li ried jaħbi l-ħsibijiet tiegħu horox baghat ukoll għal Patri Cintju, li kif qalulu, kien l-egħref wieħed fost il-patrijiet tal-kunvent li ma kienx wisq bghid mill-palazz tiegħu, u mexxa dil-ħaġa iżjed bil-mistur.

"Ma, wie jagħmel din il-ħaġa

U ma jista' hadd jichritca,

Ried, bħal kieku li jaħdimkom,

Chif ingħeidu, bil-pulitica.

Saksa immela min u fostom

L'actar għaref u distint;

U kalulu ta ma duaru:

L'egħref wieħed Patri Cint.

— Morru dlone għal Patri Cintju,

Kal ir-Re, — u fil-mument

Telaq wieħed ġirja waħda

Mill-palazz għal gio' l kunvent.

Sab aich Skalli: Unni je

Patri Cintiu, o Fra Curunu? —

Chiddu xtudia 'nta sa cedda...

Chiddu, chiddu... lu numr'Unu.

Tich, tich... min? — jien, Patri Cintiu,

Aħbar taiba se'r natich:

Ir-Re tagħna, quem et caetera,

X'na' għolix, saqsa għalich.

Mela r-Re fil-brafa Maltija bagħat għal Patri Cintju, li kif qalulu, kien l-egħref wieħed fost sħabu biex jagħmillu xi mistoqsijiet u jwieġbu għalihom, u hekk ma jurix il-ħsieb tiegħu li jagħmel id-deni, jiġifieri li ried iwarrab lill-patrijiet mill-inħawi tal-kunvent biex jehles minnhom. Hawnhekk il-Poeta Vassallo jiġbilna quddiem għajnejna haġa li dlonk kont dari tiltaqa' magħha ġewwa l-konventijiet tagħna, Ajk Sqalli li jistaqsuh bl-Isqalli u jwieġeb bl-Isqalli.

Fil-waqt li fil-għanja Maltija nsibu lill-mibgħut mir-Re jwasal l-amar tar-Re bir-reqqa kolha u jamma' lehnu, fil-ballata Ingliża l-messaġġier ma jiġix fix-xena.

Il-għanja Ingliża dlonk iġġib lis-Superjur quddiem ir-Re li jistaqsih :—

*'How now, Father Abbot, I heare it of thee
Thou keepest a farre better house than mee,
And for thy house-keeping and high renoune,
I feare thou work'st treason against my crown.'*

Jiġifieri r-Re jfissirlu r-raġuni bla haġi ta' xejn li għaliha bagħat għalih—għax sama' li s-Superjur għandu dar iżjed im-għammra u mzejna minn tiegħu u bażeb li b'hekk dan qiegħed ifittex li jagħmel minn taħt xi tradiment lill-kuruna.

*'My liege', wieġeb is-Superjur, 'I would it were knowne,
I never spend nothing, but what is my owne;
And I trust your Grace will doe me no deere
For spending of my owne true-gotten geere.'*

fejn is-Superjur fisser lir-Re li dak li qed jonfoq, qed jonfqu minn butu, jiġifieri minn dak li jcaħħal bħala Superjur, u jitlob għalhekk lir-Re li ma jagħmillux deni. Lzda, ir-Re, rasu iebes, ma riedx jisma', u heddu li jaqtagħlu rasu jekk ma jwegibx sewwa għat-tliet mistoqsijiet li jagħmillu.

*'Ye, yes, Father Abbot—qallu—thy fault it is highe,
And now for the same thou needest must dye;
For except thou canst answer me questions three,
Thy head shall be smitten from thy bodie.'*

U r-Re Giovanni jagħmillu t-tliet mistoqsijiet. Hawnhekk il-Ballata Ingliża tiltaqa' fi triq waħda mal-Maltija, għalkemm ma jibqgħux jimxu id f'id għalkollox.

Fil-ghanja Maltija aħna hallejna lil *dak il-wieħed* li kien mibghut biex imur mill-Palazz tar-Re għall-kunvent bil-messaġġ għand Patri Ċintju. Daħal fiċ-ċella ta' dan il-Patri u għarrfu bix-xewqa tar-Re :—

*“U kuddiemu dlone iridech...
Għandech teun mir-Re maħbub” —
Patri Ċintju bit-tfiexhila
Tafa ie-cokka bil-maħbub.*

*Għal palazz dlone tala jigri;
U chif wasal dritt ir-Re,
Riverenzi... striscio e busso...
Għareubtejh... u kal:— Ad Te,*

*Magne Rex, ad pedes tuos...
— Patri Ċintju, kum mill art,
U tigix bil-latinorum,
Għax di'l lingua iġġibli 'l bart.*

Milli jidher Patri Ċintju ma stmerrx li jmur quddiem ir-Re għax qatt ma sata' jaħseb hażin fih; u ċ-ċoqqa libisha bil-maq-lub, mhux bil-biża', iżda bil-għaġla, għax kellu mitt sena li jaq-di lir-Re u ma riedx iħallih jistennieh. F'dawn l-istrofi u f'ta' wara hemm dettalji fil-ġrajja li ma huma msemmin jawn xejn fil-poeżija Inqliża. Il-Latin huwa f'ħalq il-qassisin u patrijiet meta dawn jigu biex jitkellmu ma' nies ohra bħalhom jew ta' ċerta klassi għolja. Il-mistoqsijiet li jagħmel ir-Re sew fil-ghanja Inqliża kemm fil-ghanja Maltija huma tlieta, u, bħalma għidna, fiż-żewġ għanjiet ma jaqblux ħlief f'*waħda*, li hi *l-aħħar waħda*. Fil-ghanja Maltija l-mistoqsijiet huma dawn :—

*“Chemm à għali is-sema, waħda;
Chemm fih ilma il baħar, tnejn;
Xi ħsieb għandi frasi, tlieta;
Hu, bicx taħseb, gimghatein.*

*Int il għerf għandech bil pala...
Għalich xei moħbi u misdud;
Jech int tgħeidli dat-tliet ħuejjeġ,
Jen indoqqloc tliett mitt seud,*

*Ma jech int t'isbaglia uahda
 U tghaddini biss b'xi tnei,
 Bgħid mil belt il coll nibghateom...
 U int, Fra Cintju Botnibei.—*

Fil-ghanja Ingliza l-mistoqsijiet huma dawn :—

*'And first, quo' the Kin, 'when I'm in this stead,
 With my crowne of golde so faire on my head,
 Among all my liege-men so noble of birthe,
 Thou must tell me to one penny what I am worthe.'*

*'Secondlye, tell me, without any doubt,
 How soone I may ride the whole worlde about,
 And at the third question thou must not shrinke,
 But telle me here truly what I do thinke.'*—

Is-Superjur iwiegħeb lir-Re :—

*'O these are hard questions for my shallow witt,
 Nor I cannot answer your Grace as yet:
 But if you will give me but three weekes space,
 I'll do my endeavour to answer your Grace.'*

U r-Re jarga' jgħidlu u jwiddbu :—

*'Now three weekes space to thee will I give,
 And that is the longest time thou hast to live;
 For if thou dost not answer my questions three,
 Thy lands and thy livings are forfeit to mee.'*

It-tehdida tar-Re fil-ghanja Maltija, jekk Patri Cintju ma jwegħibx għat-tliet mistoqsijiet li għamillu, hi illi lill-patrijiet tal-kunvent jitturufnahom bogħod mill-belt u lill-Patri Cintju f'Botany Bay, iżda, imbagħad, (haġa li ma nsibuhix fil-ghanja Ingliza) ir-Re jwiegħed ukoll lill-Patri Cintju li jdoqqlu tliet mitt skut, jekk dana jwiegħeb sewwa għat-tliet hwejjeg li staqsieh. It-tehdida tar-Re fil-ballata Ingliza hija illi jekk is-Superjur ma jagħrafx iwiegħeb sewwa, ir-Re jaqtagħlu rasu minn gismu, u li wara mewtu hwejġu, l-artijiet u r-renti tiegħu jaqgħu f'idejn ir-Re. Fil-ghanja Maltija t-twiddiba tar-Re ssr wara t-tliet mistoqsijiet, fil-waqt li fil-ghanja Ingliza t-twiddiba tar-Re ssir qabel,

u, tarġa' wkoll, wara; qabel, bil-qtuġh tar-ras mill-ġisem u wara bil-kunfiska tal-ġid kollu tas-Superjur. Fil-ballata Inġliża s-Superjur jitlob tliet ġimgħat żmien biex iwieġeb għat-tliet mistoqsijiet, fil-waqt li fil-għanja Maltija r-Re jagħti minrajh ġimagħtejn żmien lil Patri Ċintju li mbikkem jitlaq "iġtarx mejjet u le ħaj" għal għand sħabu tal-kunvent iġhid xi ġralu u jiftah qalbu magħhom; il-mistoqsijiet li għamillu r-Re fissirhom b'xi espressjoni Latina u bit-Taljan, li dik il-habta kien il-Isien li bih ħwejjeġ bħal dawn, l-iġtar fejn jidbhu kwistjonijiet ta' għerf, xjenza jew teknika, kienu jiġfissru fost in-nies ta' l-iskola jew tal-professjoni:—

*"Patri Ċintju min emm nizeł
Aġtarx mejjet u le ħaj:
X'uaħda din (iġħeid u jekaf),
Ma, per Bacco! come mai?—*

*Fra Gaudenz, Fra Salv, Fra Stiefnu,
Fra Curumu, Fra Chelment,
Fra Martin, Fra Paul, Fra Lazzru,
Ma' l-Guardian f'bieb il-kunvent,*

*Jistenneu il Patri Ċintju,
U chił deher il mischin,
Bieł jaraw di che si tratta,
Chił emm chienu miġmughin,*

*G'reu għal fuku katta uaħda:
—Majist, x'għanna? x'emm min ġdid?
Patri Ċintju, isfar lelluxa
Ma jistax lilom iġhid.*

*FVahħar kàł: Angustiae plurimae!
Vuol da me sapere il Re
Certe cose... ma cosaccie!
Ecco qua: son queste tre.*

*Qual del ciel sia l'altitudine;
Quanto d'acqua serbi 'l mar;
Qual pensier Ei chiuda in capite...
Ora quomodo? — che far?...*

E m'aggiunse, quod si unquam
 M'imbrogliasse la materia;
 Di la voi dalle muraglia;
 Io, ahime, per la Siberia!

Il-Poeta Malti jgħid li “minnufih vażett imgħaqqad għal dil-qatgħa fosthom dar” — fejn dahhal wahda mid-drawwiet Maltin, jgħifieri dik li *terrob certa mistura mħarda jew magħquda b'ċerti sustanzi bier tfig minn xi qatgħa*. Fil-ballata Inġliża, is-Superjur qalbu sewda telaq għall-ibliet ta' Cambridge u Oxford li kienu msemminjin għan-nies għorrief li kien hemm fihom (il-lum għad hemm fihom l-aqwa universitajiet ta' l-Ingilterra) iżda ebda għaref ma kien hemm li sata' jfarrġu b'xi paġir u jagħtih it-twegħiba għal dawk it-tliet mistoqsijiet. Għalhekk, issokta t-triq għall-Abbazija fejn iltaqa' mar-ragħaj tiegħu li kien qed idahħal il-merħla fil-maqjel. Dan, wara li feraħ bih għax raġa' lejn daru, staqsieh x'aħbarijiet gieb miegħu minn għand ir-Re Giovanni: “How now, my lord Abbot, you are welcome home;—What newes do you bring us from good King John?”—“Aħbarijiet ħżiena għandi x'nagħtik, ja ragħaj”, wiegħbu s-Superjur — “Sad newes, sad newes, shepherd, I must give”, u issokta jgħidlu bil-mistoqsijiet li għamillu r-Re, u li dan għandu jaqtagħlu rasu jekk ma jwegħibx sewwa għal dawn il-mistoqsijiet.

Fil-ħrafa Maltija, flok ir-Ragħaj tal-kunvent, jidhol fin-nofs Fra Gaspru “li kien kok u ġardinar”. Is-Superjur tal-ballata Inġliża jarga' jtenni *kelma b'kelma* t-tliet mistoqsijiet li għamillu r-Re, bħalma għamel Patri Ċintju ma' shabu. Fil-ħrafa Maltija, Fra Gaspru jgħawwi qalb Patri Ċintju u shabu:

*“Uh” kalilthom, ċait li fraskom!
 Tibzgħu xei, chemm intom varì!”*

Fil-ħrafa Inġliża r-Ragħaj iwiegeħ lis-Superjur:—

*“Now cheare up, sire Abbot, did you never hear yet,
 That a fool he may learn a wise man witt?
 Lend me horse, and serving-men, and your apparel,
 And I'll ride to London to answer your quarrel.”*

Fra Gaspru jgħid lil shabu:—

*“Tibzgħu xei.....
 “Nieħu il biccia fuq spalleija,
 Ir-Re taġħna corta vista;*

*Immur jen, taparsi Cintiu,
U naklagħkom..... hecch chif nista—'*

Hawn Fra Gaspru jidhirlu li għandu jqarraq bir-Re għax dan ma kienx wisq jagħraf mill-bogħod, fil-waqt li r-Ragħaj tal-hrafa Inqliża jidhirlu li għandu jqarraq bir-Re, il-ghaliex huwa kien jixbah lis-Superjur ta' l-Abbazija :—

*"Nay frowne not, if it hath bin told unto mee,
I am like your lordship, as ever may bee;
And if you will but lend me your gowne.
There is none shall knowe us at fair London towne."*

U s-Superjur iwiegħbu :—

*'Now horses and serving-men thou shalt have,
With sumptuous array most gallant and brave;
With crozier, and miter, and rocket, and cope,
To appeare 'fore our Father the Pope' —*

Iżda Fra Gaspru tagħna ma kellux bżonn jissellef il-lisba ta' Patri Cintju għax hu kien, ukoll bħala Ajk tal-Kabuċċini, jilbes bħal siegħbu tal-kunvent, li, milli jidher, kien Patri Majjistru.

*"Libes ciokka għdida u għibet
Għal palazz, għal chiecu wei;*

*.....
.....
"Il capocċ għaddas għo raṣu.....
Annunzianh kuddiem ir-Re:
Hawn il-gharef Patri Cintiu.....
Ir-Re kal: Père Cint, entrez!*

U stiednu jidhol bil-Franċiż, bil-lsien, li milli jidher, kien sa minn dak iż-żmien l-ilsien tad-diplomazija.

Ir-Re tal-hrafa Inqliża jilqa' wkoll bi kliem ta' etiketta lis-Superjur ta' l-Abbazija, u jgħidlu :—

*'Now welcome, sire Abbot', the King he did say,
'Tis well thou'rt come back to keepe thy day,'*

U donnu li b'hekk ried ifissirlu li għamel sewwa li huwa raġa' deher quddiemu fil-waqt biex iwiegħeb għal dak li talab minnu. Fil-hrafa Maltija, Fra Gaspru, hekk kif deher quddiem ir-Re u għamillu riverenza :—

*"Majestà, kàl, is-serv tighac.....
Gingħatein taitni bies, nakseb,
Dauc għaddeu, u jena migħac."*

U r-Re dlonk wiegħbu :—

—*“Bravu, bravu, Patri Cintiu!
Intia lest bil-verità?”*

U l-iehor wiegħbu :—

—*“Jena, Sire, lest min collox;
Istaksini, Majestà!”*

U hawn bdew il-mistoqsijiet, u għal kull mistoqsija t-tweġi-
ba tar-Raġħaj fil-ħrafa Ingliża u ta' Fra Gaspru fil-ħrafa Maltija.

L-ewwel mistoqsija tar-Re fil-ħrafa Maltija hija din :—

*“.....Mela is-sema
Chemm à għali min di' l art?”*

U Fra Gaspru jwiegħeb :—

—*“Elf miljun, ħames mitt qasba,
Sitt iżbar, u nofs, u quart.”*

Fil-ballata Ingliża l-ewwel mistoqsija hija din :—

*‘And first, when thou seests me here in this stead
With my crowne of golde so fair on my head,
Among all my liege-men so noble of birthe,
Tell me to one penny what I am worthe.’*

U r-Raġħaj iwiegħbu :—

*‘For thirty pence our Saviour was sold
Among the false Jewes, as I have been told;
And twenty-nine is the worthe of thee,
For I thinke thou art one penny worser than Hee.’*

U r-Re dahak u halef bl-isem ta' San Bittel u nfexx jgħid :

‘I did not think I had been worthe so little!’

Kif naraw, l-ewwel mistoqsija, u, għalhekk ukoll, it-tweġi-
ba, fiż-żewġ ballati ma jaqblux ma' xulxin.

It-tieni mistoqsija tar-Re fil-ħrafa Maltija hija din :—

*“X'calchu għamilti fuk il-baħar?...
Chemm fih ilma, Patri Cint?—”*

U Fra Gaspru jwiegħbu :—

*“Disgħin elf miljun bittia
U erba' bramel; ma daw' žid
(Għax ħargitli dil-frazioni)
Tliet-itruż u pinta u ftit.....”*

Fil-hrafa Maltġja r-Re jidher li nkedd ghax baqa' f'wiċċu, u nfoska f'demmu ghax deherlu li dak il-Patri qed jidhak bih, l-iktar meta Fra Gaspru (għalih Patri Ċintju) urieh li jekk *jiddubba jista'* jqabba lin-nies ikejlulu, ikewsulu, eċċ., u jara jekk dak li qallu hux tassew. Fil-ballata Inġliża t-tieni mistoqsija tar-Re hija din :—

*'Now secondlye tell me, without any doubt,
How soone I may ride this whole world about.'*

U r-Ragħaj iwieġbu :—

*'You must rise with the sun, and ride with the same,
Until the next morning he riseth againe;
And then your Grace need not make any doubt,
But in twenty-four hours you'll ride it about.'*

Ir-Re jarga' jidhak (bla ma jagħdab) u jahlef b'San Ġwann, u jwieġeb :—

'I did not think it could be done so soone!'

(*jissokta*)

BIDLA!

Ta' VAL. V. BARBARA, O.P.

Daħal fil-maqdes bn'edem biss u tela'
Sal-midbax tal-Mulej; zaġħżuġħ qalbieni
Sellem l-id-dinja, lili qrabatu, 'l hbiebu,
U nxtehet wiċċu fl-art, beżgħan, 'ma hieni.

Imbagħ'd rebbieħ fuq il-fruġhat tal-hajja
Resaq, għajnejh bi dmugh ta' ferħ imxarrba :
Ind' lku idejh biż-żejt imqaddes, kelmtu
Nizzlet lis-Sid f'din l-art għall-ewwel darba.

Hareġ mill-maqdes Kristu teħor, b'ruħu
Imnaqqxa b'għelm li ma jithassar gatt,
Bis-setgħa tal-Mulej biex' jizra. isaqqi,
Jorbot u jholl, u jfarragħ 'l ku'hadd.

IS-SARDINELLA

T'a' GEORGE ZAMMIT

Lil Dun Frans Camilleri.

M'gbandekx lewn il-ward ta' Mejjū,
 Jew rihet il-Lixandrina;
 Hadd ma jzommok b'warda fina,
 Twajba, fqajra Sardinella.
 Ġewwa s-swali tas-sinjuri
 Ma tistax rasek ittella'
 F'dak is-seher ta' kuluri:
 — Ġizi, Ġilji, Tulipani —
 Fuq l-imwejjed fejn ibejjet
 L-ghasel morr ta' min hu ghani
 — Ghani biss fid-deheb li jllellex
 'L hawn mill-qabar u jhallih
 Mgharar f'dalma jibki fieragh
 Ghat-tnewnima tal-musbieh
 Ta' min gema' gid is-sema.

Inti fqajra, Sardinella:
 Izda ssaltan fuq is-setah
 Ta' min, bhalek, qalbu fetah
 Hali jidhol l-akbar ghana:
 — Dawl ix-xemx, sahhet is-safa;
 Ta' min, bhalek, ghajnu rafa'
 Lejn is-sema, u ghamlu tieghu!
 Inti ssaltan f'cint it-tarag
 Li mill-bitha jehdok fl-gho:fa:
 — L-ghorfa hiemda, kollha riha
 Ta' purtieri merfughin,
 Hwejjeg sbieh u kurtinaggi, —
 Li tinfetah biss ghall-festa,
 Jew kull meta, f'maghmudija,
 Sardine:la ferrehija,
 Fuq idejn il-mistednin,
 Tara ghaddejja l-kokotina
 Jew xi tazza rozolin
 B'ex isaqqi gallettina
 Jew, ahjar, xi biskottin;

Fost il-ferh ta' l-omm, li thaddan
 Ma' sidirha hajja ġdida;
 Fost il-ferh tat-triq bi hgarha,
 Il-parrini u l-haddana,
 Gegwigija tfal iduru
 Daħkanin dawra durella:
 Hluq j'tbissmu, qlub se jfuru
 Bl-oghja ferh mađwar il-qさり.
 U int bil-kemm ġhajnejk ittella,
 Twajba, fqajra Sardineilla!

Humā dawn, is-swali tiegħek,
 Dawn saltnatek, dawn rebħietek:
 Nemx u berah ikhal n'r,
 Daħk il-hena tat-tfulija,
 Ġieh is-setaħ f'dar raħlija,
 Sardnella ferreħija,
 Xhieda t'Alla f'dar il-fqir.

Izda ssaħtan waħdanija
 Fuq il-kotra ta' kull ward,
 Sardinella ferreħija,
 Meta ġmielek jiks l-art,
 Ta' kull meta t-triqat tagħna
 Jaraw tghaddi l-Ostja Mbierka
 Xbiha tal-Feddej setghana;
 Waqt li 'l hawn u 'l hinn jinxtetħu
 Gharkubbejħom fl-art, seħtin,
 Il-fidili, minn fejn iġħaddi
 Fost l-inċens, il-Baldakk'in,
 It-triqat jinbidlu f'ġenna
 Gbax sbuħitek, imżebilħa
 Mis-supperv, għamlet it-triqat
 Bħal tap't li fuqu jixraq
 Illi jirfes il-Hallieq.

GHASFUR

Ta' ARIEL FIORINI

Niżel	Reġa'	Mar	Iggerra	Hu u
f'għalqa	tar biex	f'bejta	għaja	martu,
kiel,	fittex	seqa	reġa'	wliedu
twikkel,	l-ilma.	ż-żgħar.	dar.	ż-żgħar,
tar.	Sab,	Għanna	F'bejta	raqdu
Mar	xorob,	hieles.	mar.	raqda,
f'bejta	mela	Mferrah	Fahhar	meta
xtarr, u	halqu.	merah.	'l Alla	d-dawl
tama'			talli	ħalla
ż-żgħar.			tah	d-dinja
			hajja	kollha
			ħielsa	diam.
			b'ebda	
			niket.	

IL-QAWSALLA TA' L-IMHABBA

Ta' VINCENT CARUANA

Hekk k'f qawsalla t'dher
 Fis-sema kollha lwien,
 U xhin jibbnazza sewwa
 Ma tibqa' tar'ha mkien,

B'ilwien hekk sbieħ tidhrilhom
 L-imhabba l-il-bnedmin
 U jaħsbu li sal-qabar
 Twassalhom ferħanin;

'Ma xh'n j'bbnazza molħhom
 U minnu jmur iċ-ċpar
 Idubu lwien l-imhabba
 Li jpingu l-qlub iż-żgħar.

LIL OMM IN-NIKET

*Quddiem il-Madonna tad-Duluri,
Ta' Giezu, il-Belt.*

Ta' PAWLU AQUILINA

Habbejtek dejjem, bhal ma taf, ghax qalbi
Thobb tigi fejnnek biex tarak sikwit;
Thobb tigi tfarrgek u titfarrag minnek
U nhoss go fiha l-ferh li nkun irrid.

Taf Int, Madonna, kemm-il darba nifsi
Kien wasal b'ex jintemm bi qtigħ-il-qalb
U rega' fija ha m'li-qawwa u sahha
Li tajtni Int ma' l-ewwel biki u talb.

Qatt ma hallejtni... qatt ma bghattni lura
Bid-dmugh icarcar ma' haddejja sfiq;
Dejjem tfajt f'harsti dik il-barsa helwa
Bid-dawl u d-dija biex turini t-triq...

Kull meta kont m'tluf u ghajjen mejjet,
B'la hila, b'la mistrieħ, bi dwejjaq kbar,
Sibt gewwa harstek sahha gdida dejjem
U ghabu minn go fija l-hemm u e-cpar.

Darba gejt nigri go dirghajk u f'bikja
Ta' dmugh u f'karba koiha wg'gh u mrar
Tlabtek ghal ommi biex taghtiha s-sahha
U terga' lura maghna minn l-isptar...

U ommi gamet koiha hila u sahha,
Kif tlabtek jien, u regghet maghna d-dar.
Il-lum xbihetek tqim kuljum, bil-ghozza,
Ku'l x'bin tiftakar fik, bil-lejl, bin-nhar!

Il-lum gejt ghandek b'qalbi safja, shiha,
Mimlija farag milli szejtni Int,
U miegh! għibt ix-xebba li nhobb jiena:
Zomm lili b'ibnek u 'l imħabbti b'bint.

Għax ahna rridu naghtuk qalbna... hudha,
 Biex infarrguk min-niket ta' daż-żmien...
 Biex naraw fik, flok dmugh, għajnejn imdawla,
 U qalb imdawra bil-wardiet tal-ġnien!

Madonna tagħna, b'ares lejna, żomma
 Man-n'ket tiegħek g'ewwa qalbek, shaħ.
 Ha'lina ngħixu fik u bik; Omm tagħna,
 Biex f'imhabbitna lejk ma nkunux xhaħ.

Mhijjex, Madonna; imhabba ta' bejnietna,
 Jekk lilek ma nhobbukx tassew bil-ġenn.
 Int Ommna dejjem! Halli qlubna f'wahda.
 Iss b' go' fik l-imhabba, s-sliem u l-kenn.

U meta twarrad imhabbitna f'warda...
 F'wardiet..., hu Inti dal-wardiet ukoll!
 Irridu ngħixu fik b'uliedna magħna
 Biex tisboq imhabbitna l-ward tal-qroll.

Hekk... hekk, Madonna; irrid narak, ferħana...
 Bija u b'imhabbtu marbutin flimkien!
 Berikha Int ir-rabta ta' imhabbitna
 Biex tibqa' shiħa tiegħek ma' kull żmien.

MULTUM IN PARVO

Il-bniedem iqis għemilu, iżda Alla jżinlu felimtu.

Thomas à Kempis.

La taħsibx wisq iżjed fuq dak li m'għandekx milli fuq dak li għandek; iżda minn dawk il-ħwejjeg li għandek aghżel l-abjar, u imbagħad oqgħod aħseb kemmin kont tixtieqhom li kieku ma kinux għandek.

Marcus Aurelius.

X'JISWEW?*Ta'* JOHN SCIBERRAS

X'tiswa l-mużka li fl-għaxija jinsgu l-kwiekeb mat-tpetpit
jekk ma tista' qatt tinstema' minn did-dinja mqar għal ftit?

X'tiswa l-għanja ta' tnehida li r-riħ jonfoħ mas-sigriet
jekk in-nies titbażza' minnha flok ma ttiha t-tifsiriet?

X'tiswa n-nisga li taf taħdem f'lejl inqammar Filomel
jekk, għas-serħ u l-keuu tas-sodda, dik il-hlewwa n-nies tistmell?

U x'qatt jista' jiswa għalija li jien nghanhi bla waqfien
meta fija jbaqbu l-versi la hadd ma jrid jaf min jien?

EPIGRAMMI*Ta'* JOHN SCIBERRAS**IL-KBURIJA TAL-PAGUN**

Kważi b'misthija nghanid li matul haġti
ma kont rajt qatt kburija ta' pagun,
izda malli rajt lilek
sirt naf malajr kif tkun.

IL-KOR

Min jisboq lil dal-kor għall-armonija
ħlief qabda qtates iġħannu fil-għaxija?

MIN JARRA MOHĦU.....

Wara saġhtejn tpittir quddiem il-mera
harġet hamra mid-dar bħal sardimella,
'mma ħalba xita li għal għarrieda niżlet
zellġet u kerrhet kemm kuluri kellha.

LIL WIEĦED LI QED JITGĦAL LEM ISUQ IL-KARROZZA

Met'int tieħu l-liċenzja
għarrafni bla dewmien
biex dan ix-xogħol li għandi
nibdlu ma' tad-deffien.

L-Umbrja l-Qalb tħabbat ta' l-Italja

Ta' ALBERT M. CASSOLA

JEKK huwa minnu li l-pajjiżi għandhom qalb bħalma għandhom il-bnedmin, u dina l-qalb hija l-hajja tal-pajjiż, l-Italja hija tabilhaqq art b'saħħitha u fuq tagħha għaliex l-Umbrja—li hi sewwa sew il-qalb ta' l-Italja—hija medda art fejn hemm il-hajja.

Hemm il-hajja mhux biss għaliex fil-Corso Vannucci tal-belt ewlenija jinsabu Kafejiet kbar u palazzi għonja li jfakkru f'Via Veneto ta' Ruma, iżda wkoll għaliex fit-toroq doġoq li jixx-bhu t-trejqat ta' Venezja hemm xi haġa li tħollok iżda li jifhem x'inhi biss min twieled u għax go Peruga jew ukoll dak l-istudent barrani li qatta' hosta xhur fiha.

Jekk it-Tevere bl-istorja tagħha — u tista' tgħid li din ix-xmara hija l-aqwa vina ta' din il-qalb kbira — ma xxarrabx l-ibliet kollha ta' l-Umbrja, madankollu l-ibliet kollha ta' l-Umbrja darba waħda ċcappsu bid-demm tal-Gwelfi u l-Gibellini.

L-Umbrja kienet giet imħarbtta waqt il-Gwerra Gotika, u wara rat l-invażjoni tal-Longobardi. Iżda ftit ftit l-Umbrja għaddiet taħt il-hakma tal-Knisja.

Sejn ma swielhom lil dawk il-ftit għonja Umbrin li fittxew li jfixklu 'l Cesare Borgia fil-jasar tiegħu, għax dan għaraf jeqred bil-qilla dik il-għaqda tal-għedewwa. Kellu jkun fl-aħħar nett Pawlu III biex jagħti 'l-Umbrja gvern li jisthoqqilha u li dam sa l-1860, sena li fiha l-Umbrja saret haġa waħda mal-bqija ta' l-Italja u l-qalba tal-penisola li issa kienet miexja bil-qajla, imma żgura, lejn ir-rabta f'nazzjon waħda.

L-Umbrja hi bħal għadira ġierja ta' kampanja, imrażżna mill-Appennini li jaqfluha bejn il-mewg qawwi tagħhom. Is-swar u l-bibien Etruski, id-dwiemes u l-fdal tat-tempji ta' Peruga u Orvieto jgħibuli quddiem għajnejja l-Gżira ċkejna u għażiża tiegħi li għandha storja hekk sabiħa u li fuq il-baħar timtedd

“occulta e bassa”

sittin mil bogħod minn Sqallija.

Peruga hija l-belt li tgħodd għal dak l-istudjuż li, biex in-għiduha bil-Latin, irid *miscere utile dulci* jew, fi kliem ieħor, għal dak li jixtieq joqtol żewġ għasafar b'gebla waħda. Tabil-

haqq li *Perusia* bl-imfakar qodma u bl-universitajiet tagħha, bil-veduti tal-għageb u l-hafna gonna tagħha hija mahluqa għall-villeggatura harkiena. Hawnhekk għadu jinħass iż-żmien ta' l-Etruski u tal-Medju Evu, għadha hajja l-epoka Umbra li tat isimha lill-pajsaggħ ihaddar.

Iżda b'“*verdeggiante Umbria*” ma nifhmux biss art twelid Pinturicchio. Ftit kilometri 'l bogħod minn din il-belt ewlenija u “*augusta*” jinsabu żewġt itruf minn tal-genna: Le Fonti del Clitumno, ta' fama Cardučċjana, u l-Passo del Furlo, ir-rokna msabħra li fiha Mussolini kien iġhaddi hafna mill-ftit sigħat hiel-sa tiegħu. Fl-aħħar mill-aħħar ukoll fid-dittaturu tinsab qalb ta' poeta, għax:

*“What is this life if, full of care,
We have no time to stand and stare?”*

Art, mela, ta' l-istudjużi, tal-poeti u ta' l-artisti din l-art Taljana ta' l-Umbrja. Iżda art ukoll ta' devozzjoni, fejn tara kuljum għadd kbir ta' pellegrini li ġew minn l-ibgħad irkejjien tad-dinja biex iżuru l-belt żgħira u hejwa ta' Assisi bajdanija, u jmorru flimkien lejn il-kunvent qadim Frangiskan li jixxabbat fuq ix-xifer ta' għolja mdawra bl-irdum.

Meta kien donnu wasal biex fid-dinja tintefa għal kollox l-imħabba, twieled il-poeta tal-“*Cantico di Frate Sole*”. Il-lawda li fil-herqa reliġjuża tagħha, tbierek 'il-Mulej li halaq għall-bnedmin il-“*frate sole*” u “*suora luna*” u “*frate foco*”, u li tnebbah lill-bniedem biex jaħfer lill-għedewwa u jitgħallem ibati; u li bil-*memento mori* tagħha ssejjah il-ħżiena biex jimxu mit-triq it-tajba.

Il-hlewwa tal-poeżija Frangiskana tinxi id f'id fl-Umbrja mas-sentiment reliġjuż li jgedded il-kbir Qaddis ta' Assisi.

Iżda l-Umbrja għad trid tagħti qaddisin oħra, u fosthom jiddu Santa Kjara u Santa Skolastika, oħt Benedettu. Barra dawn, Fra Jocopone minn Todi wara li għadda hajja bla jies, u wara li daq il-habs talli kiteb versi kontra l-Papa Bonifaċju VIII, meta mititlu martu, mara qaddisa, taha għal hajja ta' fewba.

Bħal San Frangisk, huwa beda jikteb poeżiji sagri fuq il-metru tal-ballata u b'hekk għamel li l-innijiet qaddisa saru jin-għoġbu iżjed lill-poplu. Għalkemm l-arti tal-“lawdi” tiegħu daqqa toġħla hafna u daqqa ma tiswa xejn, il-lawdi fihom infishom iheggu dejjem bis-sentiment reliġjuż.

Todi lill-Umbrja ma tathieix biss 'ii Fra Jacopone iżda wkoll palazzi mill-isbah ta' l-aqwa arkitetti civili Taljani tat-flittax u l-erbatax-il seklu. U Todi wkoll, bħall-ibliet kollha ta' l-Umbrja, għandha s-sehem tagħha fil-kwadru ġenerali tal-kampanja mahduma, tal-veduti mill-isbah, tat-tbexbix imdawwal. Għaliex l-Umbrja kollha—minn Peruga sa Assisi, minn Bettona sa Spello, minn Panicale sa Spoleto u Terni—tlewwen hekk sabih li ġġieghlek tinxtehet għarkobbtejk titlob 'l Alla li halaq dak il-ġmiel. Lawdi sħaħ Umbrin kienu jkantawhom id-“*disciplinati di Gesu Cristo*”, li kienu konfraterniti mwaqqfa dwar l-1260 bis-saħha tal-prietki ta' Frate Rainieri Fasani. Dawn il-konfraterniti kienu jiġġerrew mal-bliet u fil-kampanja jitolbu 'l Alla jahfrilhom dnu biethom.

M'għandniex xi nghidu, fl-Umbrja ma jonqsux l-akkademji artistiki u letterarji li mis-sittax-il seklu 'l quddiem nibtu go Foligno, f'Orvieto, f'Città di Castello u f'hafna bliet oħrajn ewlenin. Ma jonqsux fuq kollox il-knejjes u d-Dwomi li twaqqfu biex jixhdu l-opra tal-għaġeb tal-ġenju artistiku Taljan u l-imhabba tal-poplu lejn Alla.

Il-poplu ta' l-Umbrja huwa poplu harkien. Filgħodu fitoroq inwarra, turisti minn kull pajjiż jaraw irġiel u nisa qeghdin ibiġhu ż-żraben, ilbies, hwejjeġ meħtieġa u ġojjelli, bla għajat zejjeġ bħalma jagħmlu dawk il-bejjiġġha ta' l-ibliet kbar bħal Napoli, Milan, Ruma. Il-bidwija sbejha tistiednek bil-hlewwa biex idduq il-langas jew it-tuffieħ bnin.

Is-Sibt filgħaxija tilmaħ in-nies herġin bil-kuxjenza nadifa mill-knisja waqt li tfajliet bla nikta joholmu l-ġun tal-għada meta, lihsin ta' għarajjes żgħar, sa jilqgħu għall-ewwel darba go sidirhom lill-Bambin Gesù. Sadattant il-mastrudaxxa jhabbat b'herqa kbira l-martell

*“e s'affretta, e s'adopra
di fornir l'opra anzi il chiarir dell'alba.”*

In-nies ta' l-Umbrja huma twajba, minn tagħna, horra. Kull raġel, kull mara, kull tifel huma waħda mill-hafna arterji jew vini rqaq ta' din il-qalb kbira ta' l-Italja. Huma l-arterji u l-vini li fihom jiġri demm nobbli -- mhux ikhal -- iżda aħmar bħall-imhabba, aħdar bħat-tama, abjad bħas-safa.

Dawn it-tliet ilwien taż-żerniq u tal-kampanja u ta' l-iljieli qamrija huma sewwa sew il-kuluri ta' l-Umbrja.

Huma sewwa sew il-kuluri ta' l-Italja.

KORRISPONDENZA:

DWARDU CACHIA: ZIEDA U TISWIJA

Ta' G. CASSAR PULLICINO

Wara li deher l-istudju tagħna "Traduzzjoni minn Camoens bil-Malti", konna rċevejna ittra minn għand is-sur Rogantin Cachia, li jiġi neputi ta' Dwardu Cachia, fejn zied jagħtina xi tagħrif bijografiku li mhux biss iżid ma' dak li konna nafu fuq il-poeta Malti, imma wkoll isewwi u jiċċara xi hwejjeg li kien kiteb A. Levanzin f'ittra li ahna ġibna xi bċejeċ minnha fl-istudju tagħna. Billi l-ittra tas-sur R. Cachia għandha interess fiha nfisha deherha li tajjeb wiehed iġibha hawnhekk kif inhi shiha:—

Hughes Hallett Street,
Sliema.
23. xi. 52.

Sur Cassar Pullicino,

Hadt gost hafna naqra l-istudju interessanti tiegħek "Traduzzjoni minn Camoens bil-Malti" li deher fil-harga ta' *Il-Malti* ta' Ġunju ta' din is-sena. Izda staghgibt mhux ftit x'hin qrajt li skond Wistin Levanzin, iz-ziju Dward "miet f'idejh, f'gorboġ hdejn iċ-Ċimiterju, f'għaks kbir..... u b'qalbu maqsumma".

Dan m'hu xejn minnu. Kif Levanzin holoq din il-praspura ma nistax naf, hwejjeg tad-dinja l-oħra.

Iz-ziju Dward miet f'wahda mill-isbah kmamar ta' l-aqwa djar ta' l-Isla, Nru. 166, Strada Vittorja. Din id-dar, flimkien ma' tnejn oħra ma' ġenbha, li kienu jappartienu lill-familja tiegħu, iġġarrfu fil-*blitz* il-kbir ta' fuq l-*Illustrious*.

Ma' tul il-marda tiegħu daret bih oħtu Manwela, li kienet tinqala' daqs l-aqwa *nurse*, u kellu l-konforti kollha li wiehed jixtieq, kemm tal-ġisem u kemm tar-ruh. Kien inadawwar minn hutu, minn ibnu wahdani, u min-neputijiet u minn għadd kbir ta' hbieb.

Il-marda tiegħu hadha bħalma ha hajtu — bl-akbar sabar. Waqt li kien marid fis-sodda baqa' bl-istess tbissima li dejjem kellu f'wiċċu meta kien b'saħħtu. L-aħhar poezija li kiteb kienet "Profezija fuq Franza", din spiċċaha ftit qabel ma miet, u nghogbot hafna. Miet f'sessieh u l-aħhar kelmiet tiegħu kienu: "In manus tuas, Domine, commendo spiritum meum".

Iz-ziju Dward dejjem kien haddienu u habrieki, u qatt ma gie bżonn hadd. Dejjem għax hajja modesta, ma kellux kapriċċi; il-ftit flus żejda li kien ikollu ma kienx jonfoqhom ħlief f'kotba, stampi u bolli.

Ibnu Willie miet ftit xhur ilu.

Inselli għalik,
ROG. CACHIA.

Niżzu hajr lis-sur Cachia tat-tagħrif li bagħtilna u ta' l-interess li ha fl-istudju tagħna. Barra l-ġentilezza li biha bagħtilna dat-tagħrif u tana fotografija li minnha stajna nagħmlu l-*cliché* li deher fl-istudju msemmi hawn fuq, inhossu ruġna obbligati wkoll lejn is-sur Cachia għal dil-biċċa tagħrifha obra li tana bil-fonm fuq mistoqsija li għamilnielu :

“Iz-ziju Dward kien tgħallem l-Ispanjol meta kien hawn il-haddiema tal-*breakwater*. Kienu ġew haddiema Spanjoli, barra oħrajn Taljani u Sqallin. U hu kien jagħtilhom lezzjonijiet ta' l-Ingliż, u minn għand l-Ispanjoli, billi kellu diġà biċċ tal-Ispanjol, tgħallem sewwa u ipprattika l-Ispanjol”.

Nittanaw illi l-qarrejja ta' *Il-Malti* jilqgħu bħalna din iż-żieda u tiswija.

KRONAKA

**Tifkira tal-Gublew tad-Djamant tas-Saċerdozju
ta' Mons. Dun Karm. Psaila, D.Litt.**

Fid-19 ta' Mejju li għadda, Mons. Dun Karm. Psaila, il-Poeta Nazzjonali tagħna u President Onorarju tal-Għaqda, stieden lill-ħbieb tiegħu għal quddiesa li qaddes fil-Knisja Parrokkjali ta' San Girgor, Tas-Sliema, bħala tifkira ta' Għeluq il-Hamsin Sena ta' l-Ewwel Quddiesa tiegħu. F'din l-istedina ta' ferħ kien hemm jirrapprezentaw il-Għaqda: il-Kav. Dr. G. Galea, President, u s-Sur Godfrey Zarb Adami, Segretarju tal-Għaqda.

Afna wkoll ningħaqdu fil-ferħ ta' din l-okkażjoni hekk sabiħa u nixtiequ lid-Dekan tal-K'ttieba Maltin, Dun Karm Psaila, ir-Riżq u l-Barka tas-Sema għas-snin kollha ta' hajtu.

KORRISPONDENZA:

MALAPROPISMI FIL-MALTI

117, Triq Ridolfo, Sliema.
12 ta' Mejju, 1954.

Sur Editur,

F' "Il-Malti" ta' Marzu li għadda, is-Sur Guzi Abela wera li, kif jaħsibha hu, il-kelma "Nisrani" ma tffissirx "Kristjan" imma "Kattoliku". Izda din il-konklużjoni wasal għaliha wara li huwa unifsu stqarr li l-kelma "Nisrani" twieldet fl-istess żmien meta missirijietna tghamindu minn idejn San Pawl u saru jemmnu *fin-Nasri, fi Kristu l-Iben t'Alla*.

Id-dizzjunarji jqisu l-kelma "Kristjan" bhala dik li tagħzel il min jipprofessa l-Fidi ta' Kristu. Id-definizzjoni ta' "Kattoliku" ("*Catholic*") hija "li jmiss liu-nies tad-dinja kollha taż-żminijiet kollha", jgħifieri "universali".

Il-frazi "mhux Nisrani" għal min huwa "*non-Catholic*" hija versjoni maħluqa mill-użu hażin, jgħifieri mill-Malapropismu li, skond "Id-dizzjunarju Ingliż u Malti" ta' Mons. C. Psaila (Dun Karm) huwa "haġa, kelma, eċċ. li tinghad, tinghamel, issir barra minn hinha, barra minn lokha". L- "*Oxford Dictionary*" isejjaħ il-*Malaprops* (mill-Franċiż *Mal à propos*) "*thing inopportunistly (said, done, or happening)*". Id-dizzjunarji l-oħra jaqblu ma' dawn.

"Nisrani" (qabbel "Nazzarenu") tffisser mela "Kristjan" (Kristu), "*Christian*" (*Christ*). "*Non-Catholic*" hija l-istess bħal "Mhux Kattoliku". Imma sewwa sew minhabba l-Malapropismu, il-popolin jagħtiha s-sens impropriu ta' "Mhux Nisrani" flok "Mhux Kattoliku".

Din hija kwistjoni ta' lingwa u mhux ta' Religjon, kif għoddu giebha l-korrispondent tas-Seminarju Awstraljan.

ALBERT M. CASSOLA.

Dizzjunarji Maltin

Studju Kritiku ta' A. CREMONA

MALTESE LEXICOGRAPHY. — J. Aquilina, (Estratt mill-
 "Orbis" — *Bulletin International de Documentation Lin-
 guistique.* — Tome II, No. 2, 1953 — Louvain).

F'din il-kontribuzzjoni fir-rivista belġjana ta' l-Università Kattolika ta' Louvain, il-Professur Aquilina jaghti fil-qosor, iżda b'mod komprensiv b'fjal kwadru sinottiku ta' l-istorja lessikografika ta' l-Isien Malti. Bhalma jurina, hija haġa li ma ssibhiex hliet fil-Malti, illi l-letteratura Maltija kellha titwieled wara l-holqien, l-ewwelnett ta' grammatika, imbagħad ta' dizzjunarju, u dan jurina li l-isvilupp tal-lingwa Maltija, bhala lsien miktub, ma mexiex fuq ir-rota ta' l-ilsna l-oħra, jiġifieri beda fuq prinċipji akkademici u mhux pedagogici, u għalhekk, dizzjunarju donnu kellu iżjed importanza filoġika milli skolastika jew letterarja, il-maqlub ta' dak li ġara f'lingwi oħra. Dan jidher wisq iżjed fix-xogħol ta' De Soldanis bid-dizzjunarju manuskritt u bil-grammatika tiegħu milli fil-*Lexicon* ta' Vassalli.

L-Awtur jaghti lista ta' 12-il dizzjunarju li s'issa ġew stampati mill-1796, jiġifieri minn Vassalli 'l hawn, fosthom tnejn etimoloġici. Ifisser il-pjan ta' Vassalli fuq il-mezz tal-kottivazzjoni tal-Malti bhala bidu ta' tagħlim għall-poplu—kif jidher mid-Diskors Preliminari tad-Dizzjunarju ta' Vassalli, li bhala bażi ta' dan it-tagħlim iqiegħed il-Grammatika u d-Dizzjunarju tiegħu.

Il-metodu ta' Vassalli fil-kompilazzjoni tad-Dizzjunarju huwa mfisser bir-regqa kollha, u, bhala t-tieni xogħol, wara dak ta' De Soldanis, l-Awtur iqisu mill-aħjar fost dawk ukoll li saru wara, għalkemm ma tistax tgħid li hu perfett. Fil-moħħ ta' Vassalli l-iskop tad-dizzjunarju kien iktar skolastiku milli filoġiku, li jiġifieri jkteb u jippubblika dizzjunarju li jkun ta' fejda u għajuna għal min irid jtgħallem it-tifsir ta' kliem Latin u Taljan li dak iż-żmien kienu ż-żewġ lingwi skolastici—għalkemm kellu wkoll il-hsieb li jaghti f'supplement l-etimoloġija tal-kliem.

Illi l-metodu alfabetiku fit-taqsim tal-kliem skond id-dizzjunarji ewropej, kif fuq mexa Vassalli u lessikografi oħra (barra jidhirli jien A. J. Caruana) luwa l-metodu l-iżjed prattiku għall-istudent Malti, għalkemm xjentifikament mhux il-metodu ta' l-ilsna semitiċi, jammettith l-istess Awtur, kif ukoll għandu jammettith kull studjuż u kull min igħallem. Hija haġa li skond is-sens prattiku, jammettith ukoll l-Awtur, dik li l-metodu tat-taqsim radikali tal-kliem ma jaqbilx f'dizzjunarju Malti (naħseb jien l-iktar f'dizzjunarju skolastiku)—f'Isien li fih hemm mal-40 fil-mija ta' kliem rumanz li ma jwisslux il-forom tagħhom fuq għerq il-kelma. Il-metodu tat-tagħlim radikali tal-kliem, jaqbel isir f'dizzjunarju etimoloġiku bhalma sar b'ċertu mod wisq iżjed minn Dessoulavy fil-*Maltese-Arabic Word List* milli minn Barbera fid-dizzjunarju tiegħu, li mexa kelma b'kelma fuq l-ordni tal-kliem fid-dizzjunarju ta' Falzon.

Skond l-Awtur, Caruana qabeż il-foss, u halla barra l-kliem ta' nisel rumanz, fil-waqt li, kif naħseb jien, Caruana hallih apposta, ghax l-iskop tiegħu kien li jagħti biss in-nisel tal-kelma Maltija-Semitika u mhux tal-kelma Maltija-Rumanza.

Fuq kollox l-Awtur fid-dizzjunarji Maltin (teħodhom kollha kema huma) isib dawn in-nuqqasijiet: Nuqqas ta' xi kliem użat, biċċa minnu f'xi postijiet ekejkna tal-gżejjer; nuqqas ta' tifsir sekondarju ta' kliem; nuqqas ta' forom immislin; nuqqas ta' verbi preposizzjonali li jbiddu t-tifsir mal-preposizzjoni li tissieheb magħhom, nuqqas ta' frażijiet, idjomi, eċċ.; nuqqas ta' eżempji fl-użu letterarju u fl-użu soċjali, tekniku, eċċ., u għal dawn l-Awtur ifisser b'roġġa u b'mod dettaljat b'eżempji.

F'dizzjunarju bħalma hu dak ta' Vassalli ma tistax tisternieh li ma jkollux xi waħda, tnejn jew iżjed minn dawn in-nuqqasijiet bħalma ma tistax tistennieh fl-ewwel dizzjunarji li nkitbu f'isna oħra. Id-dizzjunarji jikbru mal-progress tal-Lsien fil-letteratura tiegħu. Bħalma jfisser l-Awtur, dizzjunarju, bħalma hu ta' Vassalli, u ta' oħrajn li hargħu wara (nehħi ta' Caruana u ż-żewġ dizzjunarji etimoloġiċi li semmejna) mhumiex hliet ta' fejda popolari u skolastiċa.

L-Awtur, bħala prototip tad-dizzjunarji Maltin li s'issa hargħu, jagħzel il-Lexicon ta' Vassalli li għaż-żmien li fih inkiteb ma jiġborx fih il-kliem kollu fid-dizzjunarji li hargħu wara.

Meta niflu dawn id-dizzjunarji, insibu li erbgħa minn dawn ma setgħux ikunu mgħammrin b'dak kollu li jinhtieg f'dizzjunarju bit-terminoloġija u frażjoloġija shiha tal-Lsien Malti fis-sens letterarju tal-kelma, billi huma dizzjunarji ekejkna li nsibuhom taħt l-isem ta' dizzjunarji *Portatili* fit-Taljan u *Little Concise* jew *Pocket Dictionaries* fl-Ingliż, bħalma huma d-dizzjunarji ta' Francis Vella, ta' V. Azzopardi, Mammo u Magro. Vassalli kien minn ta' l-ewwel li wera apprezzament f'xi hwejjeġ li oħrajn ta' warajh ma dahhlux fid-dizzjunarji tagħhom, jiġifieri kliem ta' tifsir sekondarju, eċċ., fil-waqt li Caruana jisboq lil oħrajn għall-kotor ta' idjomi, proverbi, u frażijiet safja li hu dahħal u li juru iżjed teknika fl-użu minn dawk il-frażijiet li nsibu fid-dizzjunarju ta' Busuttill, li għandhom fasla daqsxejn iżjed popolari u moderna.

Fl-aħħarnett, meta wiehed jagħsar l-istudju tal-Professor Aquilina fuq id-dizzjunarji Maltin u jqis il-htigijiet ta' dizzjunarju Malti għal skopijiet popolari, skolastiċi, akkademiċi u filoloġiċi, nsibu li jaqbel li nimxu fuq dak li tawna il-na oħra iżjed xjuħ fil-letteratura tagħhom mill-ilsien Malti. U, għalhekk, fil-kompilazzjoni ta' dizzjunarju, il-kriterju għandu jkun differenti u skond il-bżonn ta' kull wiehed minn dawn l-iskopi, jiġifieri, kompilazzjoni ta': a) *Dizzjunarji ekejkna* għal idejn l-istudent ta' skej-jeġ elementari, li jagħtu tifsir sempliċi tal-kliem mill-Malti għall-Ingliż-Taljan u bil-maqlub mill-Ingliż-Taljan għall-Malti; b) *Dizzjunarji Kbar*, għal idejn studenti liċeali, universitarji, eċċ., mill-Malti għall-Ingliż-Taljan, u vice-versa, b'taġħmira sewwa ta' tifsir, eċċ., ta' kliem komuni, letterarju, tekniku u frażjoloġiku; c) *Dizzjunarji Etimoloġiċi* fuq il-fasla tad-dizzjunarji ta' Dessoulavy u Barbera (bla ebda frażjoloġija)—kliem imfisser bl-Ingliż u bit-Taljan; d) *Dizzjunarji Kbar bil-Malti*, bil-Malti biss, fejn wara kull kma tingħata l-etimoloġija fil-qosor f'parentesi—bi kliem qadim u ġdid (letterarju, tekniku, xjentifiku) u bi frażjoloġija qadima u moderna,

REĊENSJONIJIET

“QTAR IL-QALB” — Ta’ Reginald Vella Tomlin. — Lux Press, Malta, 1954. Paġ. 34.

B’dan il-ktieb is-Sur Reginald Vella Tomlin jingħaqad ma l-iskiera tas-segwaċi tal-Musa u jidher quddiem il-qarrejja bhala poeta Malti. Din mhix l-ewwel darba li dan is-surmast haċrieki u intelligenti kiteb versi, imma sa issa hu aktar kien magħruf bhala kompilatur ta’ kotba għall-skejjel u awtur ta’ proza għalliema u fejjieda. Issa Vella Tomlin wera li għandu hila jhaddem il-hlewwa tal-versi daqs kemm għandu xehta biex isawwar il-gmiel tal-proza.

L-awtur milli jidher ried jaqbad triq għda fil-qasam letterarju Malti. Dar’ fost l-oħrajn hu kien jilteb bi stil haċif, mexxej, ta’ gost u ta’ hlewwa donnu biex iheggeg il-brara taż-żghažagh, imma f’dan il-ktieb hu qaleb għal xogħol iebes, xogħol ta’ hsieb, ta’ studju u ta’ reqqa. Is-sunett huwa kitba li tehtieg dehen u sengħa għax tiġbor fi f’it kl em idejiet, fehm’et u hsebijiet li jhaddnu kobor ta’ holqien, sistem: ta’ filosofija u xejriet ta’ hajja. Iż-żewg għamliet ta’ sunetti, Petrarkjani u Shakespjerjani, għalkemm differenti fis-sura huma haġa waħda fl-iskop: hsieb għoli mzejjen bi kliem milqut u sabih.

Is-Sur Vella Tomlin b’hila kbira għogbu jagħmel l-ewwel għotja poetika tiegħu b’damma ta’ wiehed u tletin sunett kollha ta’ standard wiehed imma ta’ idejiet differenti. Versi harkiena, midmumin kif trid is-sengħa, l-istil mirqum, bosta fibom lehma qawwija. Aktarx l-ewwel żewg versi jew l-ewwel strofa jifthu bl-idea ewlenija tas-sunett, e.g. “L-Irxiexa ta-Qighan”, “L-Għerf”; imbagħad fil-bqija tas-sunett l-awtur iżd jorqom dik l-idea originali. Din is-sistema tidher ukol f’xi sunetti ta’ D’Annunzio u ta’ Pascoli.

Il-gabra hi magħmula minn żewg ishma: sunetti sagri u sunetti profani. Ngħid għalija l-aktar li laqtuni s-sunetti profani għax x’uħud m’nuhom ifissru b’sentimenti qawwija t-tanqiliet u x-xejret ta’ hajjiet il-bniedem. Jew il-kobor u l-gmiel tal-holqien.

Fis-sunett “Orfew f’Mejju”, wiehed jaqra gmiel naturali u hlewwa sentimentali li f’it issib bħalhom, fil-waqt li fis-sunett “Ergajt Ftakart”, il-qarrej itiegħem l-imrar tal-hajja. Is-sunetti religjużi kollha mzejnin b’lehma spir’twali, iqanqlu r-ruh u jmissu l-qalb. Tista’ tgħid kollha miġbudin fuq ix-xejra ta’ devozzjoni tant komuni fost il-poeti Maltin. Fis-sunett “Fl-Addolorata”, il-qarrej iħoss dik il-hasra li hu kien gar-rah meta qara l-poeżji ta’ dik il-għamla mitkuba minn poeti oħra Maltin.

Dan il-ktieb qisu bukkett ta’ ward naturali, frisk, sabih u m’ewwah iżda li miġħu marbuta warda artifiċjali bla riħa u bla hajr. Din il-warda żejda hi msawra minn dawkl il-ftit sunetti: miktub:n lil xi persunaġġi magħrufin hafna fil-qasam letterarju tagħna jew fil-hajja parrokkjali ta’ l-awtur. Għalkemm dawn is-suneti fibom ix-xogħol tagħhom. huma ristretti fl-iskop tagħhom u għalhekk il-lum qajla wiehed jiltaqa’ magħhom f’għabriet ta’ poeziji. Mill-bqija l-awtur tana ktieb ta’ fejda, wera l-hila tiegħu bhala poeta u qabad triq li għad twasslu ’l quddiem fil-qasam letterarju Malti.

“MALTA NEWS”, AHBARIJIET TA’ MALTA. — Perjodi-
ku ta’ kull xahar, maħruġ mill-Malta Service Bureau,
Windsor, Ontario, Kanada.

Kull meta toħroġ gazzetta bil-Malti qisu jiżdied lehen li jaqbeż għad-
drittijiet tal-Maltin, imma meta dik il-gazzetta tidher f’art barranġja dak
il-lehen jiswa mhux biss biex iħares jedd niesna iżda wkoll biex iwassal
fost il-barranġin il-fehma, ir-rieda u l-ħbiberija tagħna u jfissrillohom is-
siwi, il-għaqal, il-bżulija, id-drawwiet, ix-xejriet u l-istorja ta’ ġensna.
Dan kollu hu mfisser tajjeb hafna fid-dahla ta’ l-ewwel għadd tal-perjodi-
diku “Malta News — Ahbarijiet ta’ Malta”, li ħareġ f’April li għadda
fil-Kanada.

Il-ħabib tagħna, Is-Sur Gorġ Bonavia, Membru Akkademiku u Kor-
rispondent tal-“Għaqda tal-Kittieba tal-Malti” fil-Kanada, il-Patri E.A.
Vella O.F.M., u s-Sur Joe Grech huma l-Editur, l-Assistent Editur u
l-Amministratur ta’ dan il-perjodku l-ġdid. L-ewwel wiehed nafuh bħala
bniedem ħabricki, inġenjuż u organizzatur tajjeb, it-tnejn l-oħra nistgħu
naħsbu li huma nies ta’ heġġa u ta’ ħila, u t-tlieta flimkien patrijotti
saffin mixgħulin bil-ħrara li jagħmlu ġid lil nieshom u lil pajjiżhom.

Dan l-ewwel numru tal-perjodiku “Malta News” fih minn kollox:
ahbarijiet u artikoli ta’ taġlim, twissijiet u xandir, u għandu jinteressa
‘il kull min jaqrah. Mhux biss hu perjodku ntressanti, iżda wkoll ta’
ħtieġa għall-Maltin ta’ barra u ta’ Malta wkoll għax iżommhom magħ-
qudin flimkien fi hsieb wiehed u f’rabta waħda. Pubblikazzjonijiet bħal
dawn halli joħorġu bl-irfux għax huma jiswew b’iex iżommu haġja x-xrara
ta’ mħabba lejn pajjiżhom fost dawk il-Maltin li jittbiegħdu minnu u fl-is-
tess hin ma jhallix lilna ninsew lil hutna li marru jfittxu xortihom ‘il bo-
għod minn hawn.

Nittamaw u nixtiequ li bosta Malti hawn u barra minn Malta jab-
bonaw f’dan il-perjodiku għax b’hekk ikunu jagħmlu haġa siewja lilhom
infushom u lil pajjiżhom. Billi nafu kemm spejjeż il-lum trid biex iż-
zomm perjodku u bil i aħna żguri mill-ġid li ser jagħmel dan il-perjo-
diku Malti fil-Kanada nixtiequ nħajru li min jista’ biex iġin materjal-
ment għas-suċċess tal-perjodiku. Dan nikkunsidrawh bħala dmir naz-
zjonali tagħna. G.

LA CROCIATA. — Rassegna di Lettere, Scienze ed Arti, fon-
data da V.M. Pellegrini. Anno V. No. 2. Gennaio-Feb-
braio 1954.

Rivista mwaqqfa u mmexxija min-Nutar V. M. Pellegrini li minn
tfulitu kien dejjem mogħti għall-istudji tal-letteratura li fiha għamel isem.
Bit-tħabrik tiegħu dejjem żamm tixgħel fostna t-torċa tal-Genju lettera-
rju, b’idejiet ġodda ta’ Letteratura u Arti. Din ir-rivista l-lum, li issa
ilha tgħix xi snin, għandha bosta hbieb li jhobbu jaqrawha, sew għall-istil
haġ u modern kemm għall-varjetà ta’ soġġetti storiċi, bijografici u kritiċi.
Dan in-numru hu mżejjen bil-bijografija taċ-ċekajna Giannella De Marco

li wara ż-żjajjar tagħha f'xi artijiet kontinentali ta' l-Ewropa u l-Amerika tas-Sud kienet waqfet hawn Malta u tatna xhieda sabiha tal-ġenju naturali tagħha fl-arti mużikali, fejn l-Editor kellu l-opportunità li jkellimha u jtgħaxxaq b'dik l-arti misterjuża li kultant tinheba fil-figura ta' tiffa, bħalma hi ċ-ċkejna Giannella. Il-bijografija hi mżewġa b'versi dedikatorji ta' l-Editor (il-kittieb tal-bijografija) u ta' G. Zammit, b'immaġinazzjonijiet, li jiffotografaw bl-isbah kuluri poetiċi s-seher tan-Natura fil-bakketta artistika taċ-ċkejna Direttriċi ta' l-Orkestra. F'din ir-rivista hemm artiklu interessanti ta' P.E.B., fuq il-Kunvent ta' l-Agostinjani ta' l-Imdina ma' tul l-Assedju tal-Franċiżi. 'L'Umbria Cuore pulsante d'Italia' hija deskrizzjoni sabiha bi proża fina li soltu tohroġ mill-pinna ta' Cassola, li kien infahhar kemm-il darba f'konkorsi letterarji. Dan l-artiklu kien wiehed mill-premjati fil-Premio Letterario "Città di Terni". L-Editor jagħlaq b'reċenzjoni fuq il-ktieb: "Visse non solo di pane", ta' G. Borg Pantalleresco. Barra minn xi apprezzament tiegħu, l-Editor isemmi l-opinjoni jiet ta' oħrajn dwar il-preġju letterarju tal-ktieb, fosthom ta' l-Imħallef Harding, Sir Arturo Mercieca, Prof. Don Renato Cirillo u Patri Arena.

a. c.

SPIRITUALE CONVEGNO. — V.M. Pellegrini. Edizioni "L'Isola".

Dan il-ktejjeb li l-Editor tiegħu huwa l-istess wiehed ta' *La Crociata*, deher għalih taht l-isem ta' *Convegno Spirituale*—gabra ta' versi bit-Taljan maqlubin minn versi oħra ta' poeti ta' nazzjonijiet oħra; fosthom hemm traduzzjonijiet minn versi ta' poeti Maltin. Dawn il-poeżiji nqraw fl-*Aula Magna* ta' l-Università ta' Malta, it-28 ta' April, 1954, u għalhekk din il-gabra ta' poeżiji, l-Editor isejilha *Laqgħa Spiritwali*, għax tfakkar fil-laqgħa li saret miċ-"Circolo di Letteratura Italiana" fergħa tal-"Malta Cultural Institute", meta nqraw dawn il-poeżijiet.

Fl-espressjoni "Laqgħa Spiritwali", kif ifisser tajjeb l-Editor fil-prefazzjoni tal-ktieb, hemm ukoll it-tifsira ta' dak il-ħsieb spiritwali li laqqa' flimkien xi poeti biex fihom tibqa' tixgħel ir-ruh poetika li gġagħalhom jingħaqdu bħal aħwa u jstkerrihu u jinsew l-armi tal-ghira, tar-regħba u mibegħda li s'issa firdu d-dinja u qed iheddu li jegerduha.

Fost il-poeżijiet ta' poeti Maltin insibu dawk ta' K. Vassallo, ta' Gużè Chetcuti, ta' Dun Karm Psaila, ta' Gorg Pisani, ta' Rużar Briffa u ta' Anton Buttigieg, u fost il-versi originali bit-Taljan dawk ta' Cassola u ta' Gorg Zammit. Sew it-traduzzjonijiet mill-Malti (nehhi xi vers li 'l hawn u 'l hinn ma jwegibx sewwa mal-ħsieb tal-poeta — haġa li dlonk issibha f'kull traduzzjoni b'versi mqabbli), kemm il-versi originali bit-Taljan għandhom il-preġju letterarju tagħhom, sew fir-ritmu, kemm fil-lessiku u stil.

Nifirhu lill-Editor b'din il-ħarġa sabiha ta' blanzuni ġodda minn pjanti li hawwel fil-Gnejna tal-Ġenju poetiku Malti.

a. c.

LISTA TA' KONTRIBUZZJONIJIET GĦALL-FOND

TAL-KERA U BZONNIJIET TAD-DAE

TAL-GHAQDA TAL-KITTIEBA TAL-MALTI

Kontribuzzjonijiet għall-kera tas-sena 1954

Din hija t-tieni lista li turi l-ismijiet ta' kontribwenti u s-somom li ngħataw minn kull wiehed għall-kera, eċċ., ta' dis-sena :

Is-Sur Gużè Chetcuti	£2	0	0
Prof. Kan. E. Coleiro	2	0	0
Is-Sur Ivo Muscat Azzopardi	1	0	0
Dr. Anton Buttigieg	1	0	0
Is-Sur A. Cremona	2	0	0
Is-Sur F. Saver Caruana	2	0	0
Is-Sur G. Ellul Mercer	1	0	0
Dun Frans Camilleri	1	0	0
Dr. Wallace Gulia		10	0
Rev. P. W. Born, O.P.	1	0	0
Rev. P. Piju Rapa, O.P.	1	0	0
Is-Sur Maria Agius	1	0	0
Rev. P. V. Barbara	1	0	0
Dr. Gorg Zammit	1	0	0
Rev. Mgr. P. P. Saydon	1	0	0
Is-Sur Nikol Biancardi	1	0	0
Prof. Dr. G. Galea	2	0	0
Is-Sur Michael Kissaun	1	0	0
Prof. Rev. A. Tabone	1	0	0
Dr. Rużar Briffa	1	0	0
	<hr/>		
	£24	10	0
	<hr/>		

JINBIEGH 1/-.